

G H A J N E J N

*Waqt li konna taħt il-bruka fuq ir-ramel ħdejn ix-xmara
 nistkennew tax-xemx il-ħrara,
 u nithennu mal-mewġiet,
 għażżenin
 qagħdna nħarsu lejn xulxin,
 gozz għajnejn
 kollha mlewna, kollha mżewqa, qishom damma ta' gawħriet;*

*Johnnie tiegħi b'għajnejh żoroq
 qishom fraka mis-smewwiet;
 qattus iswed b'għajnejh ħodor
 lewn il-perla tal-qaliet;
 fenek abjad b'għajnejh roża
 tal-kristall minn l-iżjed fin;
 u ġeranju abjad u aħmar
 b'sitt għajnejn suwed tutin;
 margerita b'għajnejn sofor
 qalb il-bjuda ta' ġol-ħofor.*

*Għażżenin
 qagħdna nħarsu lejn xulxin,
 f'dak is-sliem
 jien u Johnnie ngħidu l-ħrejjeġ
 tas-saħħara meta s-siġar u l-ħaxix kellhom il-kliem;
 ngħidu l-ħrejjeġ u nitgħażżnu,
 u nithennu mal-mewġiet,
 fl-aħħarnett it-tnejn spicċajna,
 f'dik il-ħlewwa u f'dak is-skiet,
 ma nafux liem' hija l-ħolma
 jew is-sewwa
 bejn il-ħrejjeġ tas-saħħara
 u'ahna s-sitta taħt il-bruka fuq ir-ramel ħdejn ix-xmara.*